

## పెట్టుబడి

పాపాయమ్మ కళ్ళనీళ్ళు పెట్టుకుంది. ఆమె చెప్పినవన్నీ వింటూ సానుభూతిగా తలపంకిస్తూ కూర్చుంది శకుంతల.

“ఇసువంటి బతుకు బతకూడదమ్మగారూ, ఏం చేస్తాం? సావలేక బతుకు తున్నాం” అంది పాపాయమ్మ.

అక్కడే ఒక పక్కగా గున్నమ్మ తలొంచుకుని కూర్చుంది. గుండ్రటి ముఖం, చామసచాయగా వున్నా సున్నగా కలకల్లాడుతూ వుంది. నయాపైసంత బొట్టు, కళ్ళకి నల్లగా తీర్చిన కాటుక, అందంగా దువ్వుకున్న జుట్టు, కుదురుగా వున్న జడ, గున్నమ్మ చక్కని చుక్క.

చక్కదనానికి డబ్బు వుండడంతో లేకపోవడంతో సంబంధం లేదనుకుంది శకుంతల.

“అమ్మగారూ, మీరే సూడండి. సక్కని సుక్క అదే దానికి పాపం అయిపోయింది. దానికి సుఖం లేదమ్మగారూ. ఆడికి అనుమానం. ఆ సచ్చినోడికి దీని అందవంటె గిట్టదు. ఎవ్వడైనా దీనొంక సూస్తాడని ఆడికి బయం” గున్నమ్మ కళ్ళెత్తి పాపాయమ్మకేసి చూసింది. ఆ చూపులో ఏముందో, పాపాయమ్మకి ఏమర్థమైందో తెలీదుగానీ ఆమె మాత్రం తన ధోరణి ఆపలేదు. చటుక్కున లేచి శకుంతల కాళ్ళ దగ్గర కూలబడి “అమ్మగారూ, దీనికో దారి సూపించండి. ఇది నా సొంత సెల్లెలు కన్నా ఎక్కువమ్మ గారూ, పొట్టకింత కూడులేక ఈసంగా ఏడుస్తావుంది - అమ్మగారూ ఒక్కమాట అయ్యగారితో సెప్పండి - దీనికి గుప్పెడు మెతుకులు దొరికే సాయం సెయ్యండి తల్లీ - మీకు పున్నముంటాది” అంటూ కాళ్ళావేళ్లాపడింది.

“బాగానే వుంది లేవే, నాకూ జాలిగానే వుంది. అయితే మాత్రం నేనేం చెయ్యనూ” అంటూ లేచి వొళ్ళు విరుచుకుంది బద్ధకంగా శకుంతల.

“ఆ మాటనబోకండి, మీరనుకుంటే సెయ్యగలరు”... అని ఒక్క క్షణం అగి  
“ఏటమ్మగారూ, ఎందుకు లేచారూ, ఏంకావాలి’ అంటూ అడ్డుపడింది పాపాయమ్మ.

“ఏం లేదు గానీ, కాసిని దీకి నీళ్ళు పడెయ్” అంది శకుంతల.

పాపాయమ్మ మళ్ళీ మొదలుపెట్టింది.

“బంగారం లాంటిదాన్ని సావసితకబాదుతాడమ్మా - వున్నాడు వున్నట్టుండడు,  
తాగి మరీ వస్తాడు. కాసింత కడుపులోకి కూడు వుంటే, దెబ్బలు తినడానికైనా  
సత్తువుంటాది” అంది.

“ఇంతకీ ఏం చేయమంటావూ” అంటూ కుర్చీలో వెనక్కి జారగిలపడింది  
శకుంతల.

పాపాయమ్మ ఆఫీసులో స్వీపరుగా పనిచేస్తోంది. ఆ ఆఫీసుకి శకుంతల భర్త  
అధికారి. పాపాయమ్మకున్న పదేళ్ళ సర్వీసుతో ఆఫీసుల్లో చాలా విషయాలు ఆకళింపు  
చేసుకుంది. ఆ అనుభవంతోటే మాట్లాడడం మొదలుపెట్టింది.

“మన ఆఫీసులో నీళ్ళు మొయ్యదానికి మనిషి కావాలండి. ఒక్క పంపులో  
నీళ్ళు రావడం లేదు. రెండు అంతస్తులు ఎక్కాలి నీళ్ళతో - మీరు కాస్తంత దయ  
సూపండి. అయ్యగారితో సెప్పండి” అంటూ వాపోయింది. -

“చూద్దాంలే” అంటూ శకుంతల వుస్తకం తీసుకుని చదువుకోవడం మొదలు  
పెట్టింది.

శకుంతల జాలిగుండె. ఎవరైనా కష్టాల్లో వున్నారంటే ఏదో విధంగా సహాయం  
చెయ్యాలని చూస్తుంది. ముఖ్యంగా భర్త సరిగ్గా చూడని స్త్రీలంటే ఆమెకు మరీ జాలి.  
అందులో చక్కగా బుద్ధిమంతురాలిగా కనిపించిన గున్నమ్మని చూస్తే ఆమె మనసు  
మరీ జాలితో నిండిపోయింది. ఆమె ఏదైనా చెప్తే భర్త కాదనడు. ఆ ధైర్యంతోటే  
ఆమె అప్పుడప్పుడిలాంటివి సమయం చూసి చెప్తూ వుంటుంది.



కుండలో అన్నం కుతకుత ఉడుకుతోంది. గున్నమ్మ పుల్లలు ఎగసనదోస్తూ  
ఆలోచిస్తోంది. తనకి నాలుగు డబ్బులోస్తే హాయిగా, ఆనందంగా గడిచిపోతోంది.  
పాపాయమ్మక్కాయి తనకు పని యిప్పిస్తానంది. వంట్లో సత్తువుంది కనుక నీళ్ళు  
మొయ్యగలదు. పాపాయమ్మక్క మాటలు చిత్రంగా ఉంటాయి. అపన్నీ తను పట్టించు  
కోకూడదు. ఉన్నవీ లేనివీ చెప్పేస్తుంది. అక్కాయికి కళ్ళలో నీళ్ళు చిటికెలో వస్తాయి.  
కథలు చెప్తుంది. క్షణంలో ఎన్నో కల్పిస్తుంది.

“గున్నమ్మా” అన్న పిలుపు విని ఆలోచనల్లోంచి లేచింది గున్నమ్మ. పాపాయమ్మని తల్చుకున్నంతలో ప్రత్యక్షమైందని ఆశ్చర్యపోతూ గుమ్మంవైపు నడిచింది.

“ఇప్పుడే తల్చుకుంటూ వున్నా, అంతలోనే వచ్చావు” అంటూ పాపాయమ్మని ఆహ్వానించింది.

“కూకోడానికే లేదులే, పని పడిపోతున్నా” అని నిలబడింది పాపాయమ్మ. గున్నమ్మ రొంటిలోంచి పదిహేను రూపాయలు తీసి ఆమెకిచ్చింది.

“ఇప్పటికీది వుండనియ్యి. మళ్ళీ సూసి యిస్తానక్కా” అంది గున్నమ్మ. పాపాయమ్మ అసంతృప్తిగానే డబ్బు అందుకుంది.

“నీకు పన్నెండటో... డబ్బుకి లోటే వుండదు” అంటూ జాకెట్టులో ఆ పదిహేను రూపాయలు పెట్టేసుకుంది. గున్నమ్మ మాట్లాడలేదు. అంగీకారంగా చూసింది. పాపాయమ్మ గుడిసె బయటకొచ్చింది. డబ్బులైతే యిచ్చేసిందిగాని గున్నమ్మ కెలాగో అనిపించింది.

తనకి ఆఫీసులో నీళ్ళ పని యిప్పిస్తానని యిప్పటికే నలభై రూపాయలు తీసుకుంది. మావ ఎంతో కష్టపడి సంపాదించుకున్న డబ్బు. తను కడుపు కట్టుకుని కూడబెట్టుకున్న డబ్బు యిలా చేస్తోంది తను. రేపు పాపాయమ్మ తొంటచెయ్యి చూపిస్తే తను మావ దగ్గర తలెత్తుకుని తిరగ్గలదా?

లింగయ్య వస్తూనే గున్నమ్మని అడిగాడు.

“ఎమంది పాపాయమ్మ” అని.

“దాని సేతుల్లోగాని వుందేటి, యియ్యటానికి? అడగాలా, అవ్వాలా” అంటూ దీర్ఘం తీసింది గున్నమ్మ.

లింగయ్య మరేం మాట్లాడలేదు. కడుపునిండా వేడి వేడి అన్నం తిని, ఆరుబటయ నులకమంచం మీద వెల్లకిలా పడుకుని ఆకాశం కేసి చూస్తూ పక్కనే కూర్చున్న భార్యతో అన్నాడు.

“గున్న - నీకేదో పని దొరక్కపోతే మనకొచ్చిన కష్టమేమీ లేదు - మరేం పర్లేదు” అన్నాడు. అతని మంచి మనసుకి గున్నమ్మ పొంగిపోయింది.

“ఊరికే కూకుని మాత్రం సేసేదేముంది? పాపాయమ్మ యిప్పిస్తానంటావుంది. సూద్దాం” అని వూరుకుంది. ఆమె మనసులో పాపాయమ్మ మాటలు ఒక్కొక్కటే మెదలసాగాయి. నవ్వు వచ్చింది. తనంటే ప్రాణం పెట్టే మొగుణ్ణి పట్టుకుని నానా

మాటలు అంది. ఇంతవరకు తనొంటిమీద దెబ్బేసి ఎరగడు - ప్రతీదానికీ నెత్తి మీద పెట్టుకుంటాడు. ఆపుకోలేక అదే అంది పాపాయమ్మతో.

“ఏ కష్టాలు చెప్పకుండా నీకు పనెవరిస్తారు” అని గదమాయించింది. తనునోరు మూసుకుని వూరుకుంది. తనకి పనిదొరకడం ముఖ్యం గాని వీటితో ఏమిటే అని సరిపెట్టేసుకుంది.



గున్నమ్మ మేద మీద వున్న ఆఫీసులోకి నీళ్ళు మోస్తోంది. బరువైన కుండ భుజం పైన పెట్టుకుని దడదడ మెట్లు ఎక్కుతోంది. ఆ రోజు తనకి డబ్బులొస్తాయి. ఆ మాట తల్చుకుంటే ఆమె మనసు ఉల్లాసంతో ఉయ్యాలలాగుతోంది. తన డబ్బుతో మావకి రెండు జుబ్బాలు కొనాలి. వచ్చేసారి ఒక లాగూ బట్ట కొనాలి. ముందుగా ఈ రాత్రి యిద్దరూ కలిసి ఒక సినిమా చూసి పారెయ్యాలి - అంటూ కలలు కంటోంది గున్నమ్మ. ఆలోచిస్తూనే పని చకచకా ముగించుకుంది. కింద పే ఆఫీసులో డబ్బులిస్తారు. వెళ్ళి తెచ్చుకోవాలి.

గున్నమ్మ తడి చేతులు కొంగున గట్టిగా తుడుచుకని బయలుదేరింది. అక్కడ అప్పటికే నిలబడి వున్న పాపాయమ్మని చూసి గతుక్కుమంది.

వారం రోజుల జీతం నలభై రెండులో పది రూపాయలు లాక్కుపోయింది పాపాయమ్మ. గున్నమ్మ చిన్నబుచ్చుకుంది. ఈ పని రావటానికి పాపాయమ్మ పుణ్యమే కదా అని సరిపెట్టుకోవాలని చూసింది. అయితే తను ఆలోచించిన లెక్కలూ, దొక్కలూ తారుమారైనాయి. ముందే తను పాపాయమ్మని లెక్కలో వేసుకుంటే ఈ నిరాశ వుండేది కాదని తన మీద తనే చిరాకు పడిపోయింది - అసంతృప్తిగానే యింటికొచ్చింది. అయినా ఆ డబ్బులైనా చేతి కొచ్చినందుకు మళ్ళీ ఆనందం ఆమెని చుట్టేసింది.

ఈ విషయాలన్నీ మొగుడికి చెప్పలేదు గున్నమ్మ. ఇద్దరూ ఆ రోజు జల్సాగా గడిపేశారు. లింగయ్య ఎంతొచ్చిందీ అని అడగలేదు. ఆమె చెప్పాలేదు.

లింగయ్యకి జుబ్బాలుకొని, తనొక జుకెట్టు కొనుక్కుంది.



గున్నమ్మ గుండెల్లో సున్నపుగుల్ల వుడకేసినట్లుగా వుంది. కసితో, కోపంతో వొళ్లంతా వూగిపోతోంది. ఈ ప్రపంచమే యింత. ఒకడు కష్టపడితే దాని ఫలితంలో భాగాలు ఎంతోమంది పంచుకుంటారు. కష్టపడడంలో భాగం వుండదు. ఫలితంలో మాత్రమే వుంటుంది.

ఆ రోజు లక్ష్మి వచ్చి గున్నమ్మతో మాటలు కలిపింది. ఆమె కూడా గున్నమ్మ చేసే పనే చేస్తుంది. ఈ నాలుగు నెలల్లో గున్నమ్మకి, లక్ష్మికి మంచి స్నేహమే అయింది. కాని యీ మాటలు ఇంతవరకూ రాలేదు. లక్ష్మి గున్నమ్మకి ఎన్నో విషయాలు చెప్పింది. రాజకీయాలు చెప్పింది. వాటిని ఆధారంగా గున్నమ్మ మరింకెన్నో విషయాలు ఆలోచించగలుగుతోంది. గున్నమ్మ ప్రతి నెల తన డబ్బులో పాపాయమ్మకి కొంత యివ్వడం దండగనీ తేల్చింది లక్ష్మి. పాపాయమ్మ అన్యాయంగా డబ్బు గుంజుతోందని గున్నమ్మకి అర్థమయ్యేలా చెప్పింది. అన్ని బోధలూ చేసి “ఈ సారేం చేస్తావ్” అంది లక్ష్మి.

“చస్తే యివ్వను. ఇప్పటికీ నూట యాభై పైసే యిచ్చాను. ఇదో బాగోతం అయింది. నేను రెక్కలు ముక్కలు చేసుకుంటుంటే యీమె గారికి వాళ్ళో పొయ్యాలంట డబ్బు” అంటూ రుసరుసలాడింది గున్నమ్మ.

లక్ష్మి నవ్వింది. “ఈ హెచ్చులకేంగాని ఆ మాట ధైర్యంగా పాపాయమ్మకి చెప్పు” అంది.

“వీళ్ళు మాట్లాడుకుంటుండగానే పాపాయమ్మ వచ్చేసింది.

“ఏం టక్కాయ్, ఎన్నాళ్ళలా యియ్యాల?” అంది గున్నమ్మ.

“కొత్తగా అడుగుతున్నావేంటి? నువ్వు వున్నాళ్ళూ...” అంది దీర్ఘం తీస్తూ.

“అంటే మరెప్పటికీ యిస్తూనే వుండాలా ఏంటి?”

“ఓ యబ్బో! బాగుంది. నా కోసమా. నీ కోసమా” అంటూ అక్కడికొస్తున్న లక్ష్మివంక చూస్తూ “ఇవ్వాల్సింది యిస్తోంది ఏంటమ్మాయి?” అంది.

లక్ష్మి నవ్వి పూరుకుంది. గున్నమ్మకి చిర్రెత్తుకొచ్చింది.

“నే నేంటి నీకివ్వాల్సింది” అంటూ గయ్యమని లేచింది. పాపాయమ్మ దెబ్బలాటల్లో ఆరిదేరినఘటం.

“ఏం టివ్వాలా? మరొక్కసారి ఆ మాటను. కూడు లేక మాడిపోతా వుంటే సాయం చేస్తే, ఏంటి యివ్వాల్సింది అంటావేంటి - నీకు కొవ్వు పట్టకపోతే నీ కిట్టాంటి మాట తెట్టా వస్తాయే” అంటూ అందుకుంది.

గున్నమ్మ పూరుకోలేదు. నోటికొచ్చినట్టు మాట్లాడింది. ఎదుటి వాళ్ళ కడుపుకొట్టి బలిశావంది. ఒక మాట కాకుండా దులిపేసింది. ఇద్దరూ అరుచుకుంటుంటే ప్యూనొచ్చి-

“ఇది ఆఫీసా, చేపల బజారా, పొండి బయటికి, రోడ్డు మీద జల్లు పట్టుకోండి” అంటూ తరిమికొట్టాడు.

ఇద్దరూ చెరోవైపుకి కదిలారు. అయినా జనాంతికంగా తిట్టుకుంటూ వెళ్ళిపోయారు.

గున్నమ్మ పైకి కేకలైతే పెట్టింది గానీ గుండె దడదడ మొదలైంది. ఈ పాపాయమ్మ తన పనికి ముప్పు తెస్తుంది తప్పకుండా ఈ పని కాస్త వూడపీకిస్తుంది. ఉన్నదేదో జాగ్రత్తగా చేసుకోకుండా ఆ ముండ మరీ ఆశ గొట్టుడైపోయింది. ఇన్నాళ్ళు యిచ్చినదంతా గంగలో పోసినట్లయింది. ఇంకా ఇవ్వాలట. ఛీ. తన కష్టం తను తినడానికి లేకుండా పోయింది, అని గిజగిజలాడింది. తనేం చెయ్యాలి? తనకి దిక్కు ఒక్క శకుంతలమ్మగారే. కాకపోతే పని వొదులుకోవాల్సిందే.

గున్నమ్మ మరింకేమీ ఆలోచించకుండా శకుంతల దగ్గరికి పరుగెత్తింది.

“అమ్మగారూ సూడండి. పాపాయమ్మ ఏడిపించకు తింటా వుంది. నేరెక్కలమ్మ కున్న దబ్బు దానికి దోచిపెట్టాలంట. అయినా ఇప్పటికి అయిదు నెల్లకాడినుంచి ఇస్తానే వున్నా - ఇంకా వున్నదంతా దోచిపెట్టాలంటమ్మగారూ” అంటూ కళ్లు వొత్తుకుంది.

“మీ అక్కే కదా. ఎందుకంత బాధ. నువ్వు బాధలో వుండగా ఆడుకుంది. ఏదైనా సాయం ఒకళ్ళ కొకళ్ళు చేసుకోవద్దూ” అంది శకుంతల అద్దంలో తన అందాన్ని చూసుకుంటూ.

“అక్కయితే మాత్రం అది సహాయం చేసినందుకు నేనేం దాని కష్టం వుంచుకో లేదమ్మగారూ. ఇస్తానే వున్నా. అయినా పీక్కు తినేస్తోంది” అంది మళ్ళీ దీనంగా-

“ఇంతకీ ఏమిటే నీ గోల” అంది శకుంతల ముస్తాబు పూర్తి చేసి.

“అదొచ్చి కల్లబొల్లి మాటలు చెప్పి, నా పని పోగొడుతుందేమోనని బయంగా వుందమ్మగారూ” అంది గున్నమ్మ.

శకుంతల గలగలా నవ్వింది.

“అది యివ్వమంటే యిచ్చి తీసేయమంటే తీసేయటానికి ఇది దాని సొంత జమానా కాదులే పోపో - నీకేం పర్వాలేదు. నీ పనేం పోదు” అంటూ సవ్వకుంటూ లోపలికెళ్ళిపోయింది.

“దండాలమ్మగారూ, చచ్చి మీ కడుపున పుడతా” అంటూ బయటకొచ్చేసింది. జరిగినదంతా లింగయ్యకి చెప్పాలా, వద్దా అని ఆలోచనలో పడింది గున్నమ్మ.

ఇన్నాళ్ళు డబ్బు దానికిస్తూ చెప్పనందుకు తనని తిడతాడు. దాని మీదకు తగువుకి వెళ్తాడు. లింగయ్య, ఇలాంటి తగువులోస్తే మనిషి కాదు. ఇన్నాళ్ళు అప్పునంగా డబ్బు గుంజిందని తెలిస్తే కత్తి పుచ్చుకుని దాన్ని పొడిచేస్తాడు. ఈ విషయం దాచినందుకు తనని చితకతంతాడు. ప్రస్తుతం మాట్లాడకుండా వుండడం మంచిది. అందుకని ఏం చెప్పకుండా వూరుకుంది, గున్నమ్మ. అమ్మగారికి ఎట్టాగూ చెప్పుకున్నాను కదా అనే ధైర్యం కూడా ఆమెకి బలాన్నిచ్చింది.



పాపాయమ్మ కళ్ళు నీళ్ళు పెట్టుకుంది. లింగయ్య ఆమె చెప్పేది అర్థంకాక అయోమయంగా చూస్తున్నాడు.

“లింగయ్య, నువ్వు ముంచోడివి. నీ మనసు ఎన్ను పూసొంటిది. నీకు అన్నెం పున్నెం తెలీదు. కానీ లోకం నీకు తెలియకపోయినా సెప్పాల్సిన దరమం నాకుంది. అందుకే ఒక్కమాట సెప్పిపోదామని వచ్చా. దేవుళ్ళాటి మొగుణ్ణెట్టుకుని నీ అడది సరైన పని సెయ్యటం లేదయ్యా” అంది.

లింగయ్య చురుగ్గా ఆమె వంక చూశాడు.

“ఈ మాట సెప్తే నీకు నమ్మకంగా వుండదు. కానీ నీ బాగు కోరే దాన్ని మీరిద్దరూ సిలకా గోరింకల్లాగ వుండాలనుకునేదాన్ని. అది నిన్నో ఎర్రోణ్ణి సేసి నాటకాలాడతా వుంటే నాకు బాదేసి సెప్తున్నా మరి నీ యిష్టం” అంది.

లింగయ్య కోపంతో వూగిపోయాడు.

“ఏంటీ నువ్వు సెప్పేది నిజమైతే దాన్ని మక్కిలిరగదంతా” అంటూ అరిచాడు.

“అబద్దాలు నాకెందుకు నాయనా, అది మాత్రం నా బిడ్డలాంటిది కాదూ” అంది ప్రేమ ఒలకపోస్తూ. లింగయ్య ఒక్క క్షణం ఆలోచించాడు.

“అదలాంటిది కాదొదినా” అన్నాడు బాధగా. “నిజమే మరి లోకం అటువంటిది. సూడసక్కని గుంట. వందమంది మగోళ్ళలో పని దానికి. కోటిన్నర సరదాలు - దాన్నని ఏం లాభం లేదు”... అంటూ సాగదీసింది.

లింగయ్య యిక వినలేకపోయాడు.

“పెద్దముండాదాన్ని. నా మాటింటే దాన్ని పన్నోకి పంపకు. నేను పని ఇప్పించాను కనుక దాని బాగోగులు సూత్తావున్నా - ఏం? ఆ మాత్రం నువ్వు సంపాదించలేవా ఏంటి?” అంది లింగయ్యని నిలేస్తూ.

లింగయ్య పురుషత్వం విరగపడింది. అయినా ఆడదాన్ని బయటికి పంపటం మేమిటి? అని అభిమానపడిపోయాడు.

“జాగరత్తనాయనా, సంపాదనకంటే సంసారం ముఖ్యం” అని పాపాయమ్మ వెళ్ళిపోయింది.



ఎండ చర్రున పెరుగుతోంది. అంతా లేచి ఎవరి పనుల్లోకి వాళ్ళు వెళ్ళిపోతున్నారు. గున్నమ్మ మంచం మీద దిగులుగా పడుకుంది. తన రోజు నుంచి పనుల్లో కెళ్ళటానికి వీలేదని మాప గట్టిగా చెప్పాడు. తను ఘర్షణ పడింది. ఎప్పుడూ లేనిది అతని చేతిలో చావుదెబ్బలు తింది. పాడు పని కోసం బంగారం లాంటి యిల్లు, వాకిళ్ళి, మొగుణ్ణి వదులుకోలేదు. కాని తనకి జరిగిన అన్యాయానికి ఎవరు బాధ్యులు? ఈ అన్యాయాన్ని ఎవరు అరికట్టగలరు. తన కష్టం తనని పడనీయరు. తన కూడు తనని తిననీయరు పాపాయమ్మలాంటి దుర్మార్గులు.

గున్నమ్మ సున్నటి చెంపలమీంచి కన్నీరు ప్రవహిస్తోంది. అశక్తగా, అలా మంచం మీద ముడుచుకుని పడుకుంది.